


ڊاڪٽر ستيش روھڙا

ھندي ۽ سنڌيءَ جو ماھر



Dr. Satish Rohra

Ph.D.

Founder of 'Indian Institute of Sindhology', Gandhidham



ڪنهن به جاتيءَ جي عزت ۽ عظمت اُن جي علم جي ذخيري
۽ ثقافت ۾ پنھان رهي ٿي. تاريخ جي ورقن ۾ ڪن شخصن
جو بهادريءَ جي ڪارنامن ۽ جنگين سان ٻول بالا هوندو آهي
ته ڪي وري سموري دنيا فتح ڪرڻ تي فخر وٺن ٿا.

آسان جي سنڌي جاتيءَ جو وجود، پراچين سڀيتا ۽ اعليٰ
درجي واري ادبي سرمايي ۾ سمايل آهي. اهو سمورو خزانو
محفوظ رکڻ لاءِ ۱۹۶۴ع ۾ سنڌ يونيورسٽي طرفان ڄامشورو
ڪيمپس اُندر انسٽيٽيوٽ آف سنڌالاجيءَ جو بنياد وڌو ويو!

ساڳي راه تي هلندي ۹۰ واري ڏهاڪي ۾ ڊاڪٽر ستيش
روهڙا ۽ سندس ساٿين ملي ڪري ڀارت ۾ ’انڊين انسٽيٽيوٽ
آف سنڌالاجي‘ جي استاپنا ڪئي. ته اڄ اسين ملون ٿا
ڊاڪٽر ستيش روهڙا سان...



جوهڙائي: سائين! توهان سنڌ جي ڪهڙي حصي سان وابسته آهيو؟

ستيڻ: مان دادوءَ ۾ جنميو آهيان. دادو، لاڙڪاڻي جي بلڪل ڀرسان وارو حصو آهي. لاڙڪاڻي ۾ آهي ڏوڪري. ڏوڪريءَ جي ڀرسان آهي آسان جي ورثي جي عاليشان اتهاس جو ثبوت 'موهن جو دڙو'. جي اير. سيد جو 'سن' ڳوٺ به دادو ضلعي ۾ اچي ٿو. ڪنهن وقت سنڌ جي تمام وڏي آندولن ۾ دادوءَ جي وڏي ڀومڪا رهي آهي.

جوهڙائي: 'موهن جو دڙو' جو ذڪر نڪتو آهي، ته ڪي اُن کي 'مئن جو دڙو' يعني 'مئلن جو دڙو' به چون ٿا. دراصل اُن جو صحيح نالو ڇا آهي؟

ستيڻ: رام! ڪڏهن ڪڏهن ائين ٿئي ٿو ته اتهاس ڪنهن تنگ نظر يا تنگ سوچ جو شڪار ٿي وڃي ٿو. جان مارشل، جنهن موهن جو دڙو جي کوٽائي ڪئي، تنهن ان لاءِ انگريزيءَ ۾ صاف 'موهن جو دڙو' لکيو. جڏهن هندوستان جو ورهاڱو ٿيو ۽ ٻاهن تيرهن لک هندو سنڌ ڇڏي هندوستان اچي پهتا، ته اُتي باقي رهيل ماڻهن کي 'موهن' لفظ غير اسلامي لڳڻ لڳو. انهيءَ ڪري هنن ان کي 'موهن' بدران 'مئن' چوڻ صحيح سمجهيو؛ جنهن مان هنن 'مئلن جو دڙو' واري معنيٰ ڪڍي.

جوهڙائي: ان نموني ۽ اهڙي سوچ سان ته سڀ دڙا مئن جا دڙا ڇڻبا؟

ستيڻ: پر انهن ۾ هڪڙو فرق آهي. جيئن 'ڪاهوءَ جو دڙو' آهي. اُتي ڀرسان ڪاهوءَ جو ڳوٺ آهي. 'لوٽل جو دڙو'، لوٽل ڀر ۾ ڳوٺ آهي. انهيءَ ڪري آس پاس جي ايريا جي نالي سان دڙي تي نالو پئجي وڃي ٿو.

انهيءَ ڪري سنڌ ۾ به وڏي هلچل هلي ته انهيءَ کي 'مئن جو دڙو' چوڻ غلط ٿيندو. پوءِ اهو ڌيان ۾ آيو ته جتي موهن جو دڙو آهي، اُتي ڀرسان 'موهن' نالي هڪ جاتي رهندي هئي، جيڪي مهاڻا هئا ۽ اها موهن جاتي هئي، جنهن جي آڌار تي جان مارشل اُن کي 'موهن جو دڙو' ڪري قبول ڪيو ۽ لکيو. سٺو ٿيندو ته اسين اتهاس ۾ ڪنهن به بيان ڪيل شيءِ کي هروڀرو پنهنجي نظريي

سان ڦيرائي گهيرائي لڪڻ، چوڻ يا مڪسوس ڪرڻ جي ڪوشش نه ڪريون؛ ڇو ته اها اتهاس سان هٿ چراند ٿيندي!

جوهراڻي: ڇا آزاديءَ جي تحرڪ ۾ توهان کي ڪڏهن بهرو وٺڻ جو موقعو مليو؟

ستيش: ان سوال جو شايد مان ٻئي نموني جواب ڏيان ته ان وقت ۱۹۴۲ع ۾ منهنجي عمر ٻارهن تيرهن سال هئي. اڏو ريلواڻي، جيڪو ڪنهن وقت الهاس نگر ۾ رهندو هو؛ اهو منهنجو ڪلاس پائي هئو. ڪنهن وقت پرچي وديارڻيءَ سان به دادو ڳوٺ ۾ گڏجڻ ٿيو هو. جو هو وزير زمين هو ۽ تنهن وقت دادوءَ ۾ اچي پهتو هو. اسان جي هلچل سان وابستگي، جيل وڃڻ يا ڦٽڪن کائڻ واري نه هئي. پر مون کي هڪ ڪهاڻي ياد آهي ته اُتي ملٽريءَ جي Recruitment ڪرڻ لاءِ هڪڙو آفيسر آيل هئو. مان جڏهن پنهنجي ڀاءُ جي دوڪان تي ويٺو هوس ته ان مون کان اچي ملٽري Join ڪرڻ لاءِ پڇيو.

جوهراڻي: اهو شايد ان ڪري جو هن ڏٺو ته توهين بانڪا جوان آهيو ۽ ملٽري ۾ نوڪري ڪرڻ جي قابل آهيو!

ستيش: منهنجي اندر ايڏي ته ڪاوڙ پريل هئي ۽ مون ايڏو ته غصي ۽ ڪاوڙ مان جواب ڏنو، جو هن جي هٿ ۾ جيڪو بيد جو لڪڻ هو، اهو لوڏيندي مون کي ڌمڪائڻ لڳو. ان ڌمڪائڻ جو مون تي ايترو ڪاوڙ پريو اثر ٿيو، جو مون پنهنجي ڀاءُ جي هڪڙي دوست کي وڃي سموري قصي جي شڪايت ڪئي. هو آيو، ۽ جتي اهو آفيسر ويٺو هئو، اتي وڃي پڙ ڪري کيس چمات هنياڻين. ان جو ايڏو ته زوردار اثر ٿيو، جو هو تمام وڏو آفيسر هوندي به ان چمات کانپوءِ بلڪل گهٻرائڻ لڳو. شهر جا ماڻهو به ائين اچي ويا، جڻ ڪنهن چري جي پٺيان لڳا هجن.

آخر اسان جا سڀ ماڻهو ڪليڪٽر تائين وڃي پهتا. چيائون، ته هيءُ ماڻهو شهر ۾ بيڪڊ بيهوڏي نموني هلي رهيو آهي ۽ جلد ئي ڪليڪٽر ان کي دادوءَ مان نيڪالي ڏيئي ڇڏي.

پيءُ، ٻيو ته مان نٿو سمجھان ته مون ڪو آزاديءَ جي هلچل ۾ سڌو بهرو ورتو. نه ڪو جيل ويس يا ڦٽڪا کاڌم. پر مان پنهنجي آندري واري کان پڇان ٿو ته اهو واقعو اُن آزاديءَ سان جڙيل هئو، اُن ۾ ڪو شڪ ڪونهي. دادوءَ ۾ رهندڙ به ٽي دوست آهن؛ تن جو منهنجي زندگيءَ تي تمام گهڻو اثر رهيو آهي. هڪڙو آهي آمر لال ساڌواڻي، ٻيو لوڪرام هيمراجاڻي، جن کي ڏسي مان محسوس ڪندو هوس ته مون کي به ان طرف ئي وڃڻ کپي. اُن وقت آمر لال ساڌواڻي ’آپياس ڪلاس‘ هلائيندو هئو. سٺا سمجهوتو ٿيو؛ اُن تي جيڪي بحث مباحثا ٿيندا هئا، انهن ۾ مان بهرو وٺندو هوس ۽ سڄي ڳالهه اها آهي ته ۱۹۴۲ع کان مون کاڌي پائڻ شروع ڪئي! ۱۹۴۲ کان مان ويڻو پڻ ٿيس!

جوهڙائي: اُن مهل توهان جي ٻارهن تيرهن سال عمر هئي. تڏهن کان کاڌيءَ جي پوئو ڪا طرف لاڙو ٿيو. مطلب ته توهين ڪانگريسي ويچارڌارا سان سهمت ٿيا؟

ستيڻ: اهو هڪ قسم جو جذبو هئو، ته هن ديش کي ڪا اهڙي ضرورت آهي، جيڪا موجوده نظام مان پوري نه ٿيندي! مان ڪانگريسي ته ڪونه هوس، پر قومي لاڙو هئو ۽ ۱۹۴۲ع کان مون کاڌي پائڻ شروع ڪئي ۽ ۱۹۴۲ع کان ئي مان ويڻو پڻ ٿيس.

جوهڙائي: اهو ته توهان جو شخصي فيصلو هو!

ستيڻ: شخصي فيصلو اهو هئو ته اهي سڀ ڳالهيون ڪرڻ کپن، جنهن سان زندگي سادي ۽ بهتر ٿئي. ٽين ڳالهه؛ اُن سال ئي مون هندي سکي. تڏهن کان وٺي مان هنديءَ جو شائق آهيان ۽ مان هنديءَ جو پروفيسر به ٿي رهيو آهيان.

جوهڙائي: توهان دراصل هنديءَ جي ساهتيه ۾ وڏي رچي ورتي آهي ۽ پاشا وگيان جا پڻ ڄاڻو آهيو. پوءِ اڇانڪ آوهان کي سنڌي ادب جو خيال ڪيئن آيو؟

ستيڻ: مان جڏهن بنارس هندو وڻو ودياليه ۾ هندي ۽ پاشا وگيان پڙهيندو هوس، ته اسان جي ڊپارٽمينٽ سان لڳو لڳ هڪ

‘College of Indology’ هوندو هو؛ جتي اُن وقت پروفيسر نارائڻ سامتاڻي ڊئريڪٽر هئو. اُن مون کي چيو ته ”تون انڊالاجي ڪاليج ۾ اچ. انڊالاجي به پاشا وگيان جي هڪڙي شاخ آهي. جنهن کي چوندا آهيون ‘Ethno Linguistics’ يا ‘جاتيه پاشا وگيان’. انهيءَ تي تون هفتي ۾ ٻه ليڪچر وٺندو ڪر!“ اُن ڪاليج کي ڏسي مون ان وقت ئي پرن ڪيو هئو، ته جيئن ئي مان هنديءَ کان واندو ٿيندس، تيئن پهريون ڪم ڪندس ”انسٽيٽيوٽ آف سنڌالاجي“ قائم ڪرڻ جو.

جوهراڻي: آڊ يا ساهتيه جي رُچيءَ کان ته واندو ٿيڻ مشڪل آهي. بهرحال هندي ساهتيه سان شايد هاڻي توهان جو دور جو رشتو آهي يا اڃا به انهن سان جڙيل آهيو؟

ستيش: بلڪل نه! رشتو ئي نه رهيو آهي! مون ۱۹۹۰ ۾ رٽائر ڪيو ۽ ۱۹۹۰ ۾ انڊين انسٽيٽيوٽ آف سنڌالاجيءَ جي پيڙهه وڌي ۽ ۱۹۹۰ کان وٺي اڄ تائين جڻ سنڌالاجي، سنڌي پاشا، سنڌي آڊ انهيءَ سان ئي مان جڙيل آهيان!

جواهرڻي: اڄ جي دور ۾ سنڌي ساهت جو ڪهڙو حال آهي؟

ستيش: شايد مان ٿورڙو نراشاوادي ويچار سان ڳالهه شروع ڪريان. سنڌيءَ جي هڪ تمام وڏي شاعر نارائڻ شيام چيو آهي:

الا! ائين م ٿئي جو ڪتابن ۾ پڙهجي
ته هئي سنڌ ۽ سنڌ وارن جي ٻولي!

اها دانهن رڳو نارائڻ شيام جي وات مان نه نڪتي؛ ان دانهن آسان کي ڊيڄاري ڇڏيو! جيڪو به ذهين طبقو هئو، تنهن کي ائين مڪسوس ٿيڻ لڳو ته شايد اهڙو ڏينهن اچي پهچي؛ جڏهن سنڌي پاشا، صرف اتهاس جو پنو بڻجي وڃي ۽ ان جو ڪو وجود ئي نه رهي!

جوهراڻي: اهو چيو ويندو آهي ته ڪا به ٻولي نه ٽڪڙي ٺهندي آهي ۽ نه ان جو وجود ايترو ٽڪڙو ختم ٿي سگهندو آهي! اُن کي هزارين سال لڳندا آهن!

آسان جي سنڌي ٻولي به شاه، سچل ۽ ساميءَ واري ٻولي آهي، جنهن ۾ انهن جو ڀرپور خزانو آهي! اها سرمائيدار ٻولي ڪيئن ٿي ختم ٿي سگهي! اُن جو ڊپ ۽ ڀرم آسان جي آديبن کي ڇو ٿيو آهي؟

ستيڻ: اُن ڊپ ۽ ڀرم جا اُھڃاڻ ظاهر ٿيا آهن! اُھڃاڻ اُھي آهن ته هڪڙو ته آسان جي ٻارن سنڌي پڙهڻ کا خاص اُھڙ ڳالھ نه سمجھي. هنن سمجھيو ته اهو ٻارُ آهي! آسين ٿڙي پڪڙجي وياسون سموري هندوستان ۾. تمام ٿورن هنڌن تي سنڌي چڱي تعداد ۾ آهن؛ جتي سنڌي اسڪول آهن ۽ سنڌي پاڙهي ٿي وڃي؛ پر تمام گهڻن هنڌن تي سنڌي پڙهڻ ۽ پاڙهڻ جو ڪو به بندوبست ڪونهي!

هندوستان ۾ پاشا وار پرائتن جي رچنا آهي. ان ڪري سنڌي ڪنهن پرائنٽ جي سرڪاري ٻولي ڪانهي. ان ڪري سرڪار جي ڪنهن به ڪم ڪار ۾ استعمال نٿي ٿئي ۽ ڪابه Locality هندوستان ۾ بچي ڪانهي، جنهن کي پوريءَ طرح سان سنڌي چڱي سگهجي ۽ جتي هر ماڻهو سنڌيءَ ۾ ڳالهائي. ان ڪري ٻاهر به سنڌيءَ جو واهپو گهٽجي ويو آهي!

جوهڙائي: عام طور عورتن کي ٻوليءَ جو خالق چيو ويندو آهي! انهن کي اُن جو سنڀاليندڙ ۽ محافظ ڪري ليکيو ويندو آهي. اُهي مائٽون، جيڪي سنڌيءَ جون سرچڻهار هيون؛ اُهي اڄ ڪٿي آهن؟ اُهي ڇو نه ٿيون ٻارن کي سنڌي ٻولي سيکارين يا سنڌيءَ ۾ ڳالهائين؟

ستيڻ: آسين ٻوليءَ بابت هڪڙي ڳالھ ڄاڻندا آهيون. اُها اِها، ته ٻولي هڪڙو ساڌن آهي. ٻولي هڪڙو وسيلو آهي. پنهنجو پاڻ ۾ اُهو ڪو مقصد نه آهي. ٻولي ٻين مقصدن کي حاصل ڪرڻ جي ڪم اچي ٿي. ان ڪري هڪ قسم جو اوزار آهي. اهو اوزار جيترو تڪو مضبوط ۽ ڪارائتو هوندو، اوترو ان جو وڌيڪ استعمال ٿيندو! انگريزيءَ جي وڌندڙ استعمال جو ڪارڻ اهو آهي ته اُن دؤارن گهڻا ڪارج سڌ ٿي سگهن ٿا؛ جيڪي سنڌيءَ دؤارن نٿا ٿين. ٻيو ته

انگريزي اسڪولن ۽ انگريزي پاڙهندڙ ماسترن، مائٽن جي دل ۾ هڪڙو وهڻ پيدا ڪيو ته جيڪڏهن توهين ٻار سان گهر ۾ سنڌي ڳالهائيندا، ته اهو انگريزيءَ ۾ ڪچو ٿي پوندو! ان وهڻ مائٽن کي به چڻ ائين ڪري ڇڏيو! جنهن کي به ڳالهائڻ جو وجهه مليو ٿئي، سو سنڌي نه ڳالهائي، انگريزي ڳالهائڻ لڳو!

جوهراڻي: توهان جي سنڌالاجي انسٽيٽيوٽ ۾ به اسڪول هلندڙ آهن. انهن تعليمي ادارن ۾ توهين سنڌي وڌيڪ وڌاري لاءِ ڇا ڪري رهيا آهيو؟

ستيش: آسان سنڌالاجيءَ ۾ اسڪول ڪوليو ٿي رڳو ان ڪري جو آسان محسوس ڪيو ته جيستائين سنڌي ٻوليءَ کي ڪنهن Formal Education ۾ نه وجهبو، تيستائين سنڌي ٻوليءَ کي آسڻ اڳتي وڌي وڃي نه سگهندا سين! اها رڳو ڳالهائڻ جي ٻولي رهجي ويندي. ان جا پڙهندڙ ۽ لکندڙ پيدا نه ٿيندا! جيڪڏهن پڙهندڙ ۽ لکندڙ پيدا نه ٿيندا آهن ته ٿوري ئي وقت ۾ Language هڪ Dialect بڻجي ويندي آهي. جيڪا وڌ ۾ وڌ صرف ڳالهائڻ جي ڪم ايندي. جيئن ’ڪچي‘ ٻولي آهي. پر بي حالت ۾ نه ان جو نئون ادب پيدا ٿيندو ۽ نه ان جو پراڻو ساهت پڙهيو ويندو. ان ڪري ضروري آهي ته سنڌي ٻوليءَ کي ڪنهن Formal Education جي ڍانچي ۾ وجهجي.

آسان اسڪول ته English Medium ۾ ڪوليو، جيئن مائٽن جي پسندگي آهي ته Best Education ڏيون. پر آسان سڀني ٻارن لاءِ سنڌي ٻولي لازمي ڪئي آهي. انهيءَ خيال کان ته جيڪي ڏهه سال پڙهندا، ٻارهن سال پڙهندا، ته ڏهين ٻارهن سال کان پوءِ هڪڙا نوان سنڌي ڳالهائيندڙ ۽ پڙهندڙ پيدا ٿي سگهندا. چڻ چئجي ته آسان وري ٻچ پوکڻ شروع ڪيا، جنهن مان ڏهن ٻارهن سالن کانپوءِ وري سنڌيءَ ۾ نوان ڳالهائيندڙ، نوان پڙهندڙ پيدا ٿيندا! بي حالت ۾ جنهن نموني سان هاڻي سنڌي پڙهندڙ ۽ لکندڙ گهٽجي رهيا آهن، تنهن حالت ۾ سنڌيءَ جي Dialect Language بڻجڻ جو ڊپ آهي!

جوهڙائي: سنڌي ادب جي ميدان ۾ پڻ سنڌالاجيءَ ڪو قدم کنيو آهي، جيئن نوجوان پيڙهيءَ ۾ نئون ساهتيه رچڻ لاءِ چاهه پيدا ٿئي؟ ڇا اُن لاءِ ڪجهه سيمينار، ورڪشاپ ۽ ڪي ساڌن به ميسر ڪيا ويا آهن؟

ستيش: سنڌالاجيءَ اُن ۾ هڪڙو وڏو قدم کنيو آهي. هڪڙو ڪورس هلايائون؛ جنهن کي چوندا آهن Personality Development Course” ٻارن کي رڳو سنڌي پڙهڻ سان ڪنهن به قسم جو ڪو اُتساهه پيدا نٿو ٿئي! اُن ڪري تيرهن سالن کان وڌي ۽ اوڻويهن سالن کان ننڍي؛ اُن وچ واري عمر جي ٻارن کي ڏهن ڏينهن لاءِ پاڻ وٽ رهائڻ، ڪارائڻ، پيئارڻ جو بندوبست ڪري؛ انهن کي سنڌي ڀاشا، سنڌي ساهتيه، سنڌي سنسڪرتي، اُهي سڀ سيڪارڻ جو هڪڙو پورو ڪئمپ وانگر ڪم ڪرڻ شروع ڪيو آهي؛ جيڪو هر سال آسڻ ڪيون ٿا. اُهو Personality Development Course ايترو Popular ٿيو جو رام! توکي ٻڌي خوشي به ٿيندي ۽ عجب به لڳندو ته اُسان کي سنگاپور مان اها دعوت آئي ته هتي جيڪي سنڌي ٻار آهن، توهين تن کي اُهو Personality Development Course آڇي سيڪاريو. اُسان پنهنجا به ماڻهو موڪليا، جن سنگاپور ۾ ڏهه ڏينهن سنڌي ٻارن کي Personality Development Course جي سکيا ڏني. اُسان کي خبر پيئي ته انهن جو چاهه سنڌي ٻوليءَ ۾ هئو. انهيءَ ڪري لپيءَ جو معاملو اُتي وري هڪ ٻي شڪل وٺي آيو. هنن چيو ته اُسان لاءِ ته جهڙي عربي آهي تهڙي ديوناگري. اُسان کي سنڌي رومن لپيءَ ۾ پاڙهيو! تون شايد اعتبار نه ڪندين ته اُسان اُتي سنڌيءَ جا سڀ پاڻ رومن لپيءَ ۾ لکي ٻارن کي سنڌي پڙهائي. انهن ٻارن کي سنڌي سنسڪرتيءَ جو ڳيان ڏنو، ۽ انهن ٻارن ۾ سنڌي ادب لاءِ اُسان اهڙي نموني اُتساهه پيدا ڪيو.

اهڙو Personality Development Course اُسان ڀنڊور ۾ به هلايو ۽ تمام گهڻو پسند ڪيو ويو. انهيءَ ڪورس ۾ سائين هرڊارام جن پنهنجا به ٽي ماڻهو موڪليا، جن اُسان وٽ ان ڪورس جي تعليم ورتي ۽ بيرابڙهه ۾ وڃي اهو ڪورس شروع ڪيائون.

جوهراڻي: 'Personality Development Course' ته ٻار جي پوري شخصيت کي Develop ڪرڻ لاءِ آهي! ڇا ان مان ڪن ساهتيڪارن به جنم ورتو؟

ستيش: ها! ان مان اهو ٿيو جو آڳتي هلي ڊراما ورڪشاپ ۽ سنگيت ورڪشاپ جهڙا پروگرام آسان ڪرڻ شروع ڪيا.

منهنجي هڪڙي Theory آهي ته اڄ سنڌيءَ کي By- Pass Surgery جي ضرورت آهي. منهنجو هڪڙو ڪتاب آهي 'Cultural By- Pass' مون کان دوست پڇندا آهن ته باءِ پاس سرجري ته شريبر واسطي ٿيندي آهي. تنهنجو ڪلچرل باءِ پاس سرجريءَ جو مطلب ڇا آهي؟ منهنجو چوڻ آهي ته جهڙي طرح سان دل کي رت پهچائڻ وارن واهڻن ۾ جڏهن چرٻي گڏ ٿي ويندي آهي، جنهن کي آسین Cholesterol چئون ٿا ۽ دل کي پورو رت ڪونه پهچندو آهي ته شريبر جي ڪنهن هڪڙي حصي مان ڪنهن هڪ رت نليءَ کي ڪڍي، انهيءَ کي وري ٻئي هنڌ ڳنڍي، ان مان رت جو وهڻ شروع ڪرائبو آهي. اڄ آسان وٽ سنڌي لپيءَ دواران سنڌي پڙهي سنڌي ساهتيه تي ٻار پهچي، اهو رستو لڳ ڀڳ بند ٿي رهيو آهي. ان ڪري هاڻ آسین چئون ٿا ته جيڪو پراڻو آسان جو Equation هئو ته

From Language to Literature, from Literature to Culture

ائين ٻار کي تيار ڪبو هئو. ٻولي سيکاري هئي، ٻوليءَ مان ساهتيه پڙهيو هو، ساهتيه مان سنسڪرتيءَ تي پهچندو هو. هاڻ اهو رستو بند آهي. ان ڪري آسان سوچيو، اچو ته ان رستي کي اُٻتو ڪريون.

From vocal culture to culture, from culture to language and then to literature !

ووڪل ڪلچر معنيٰ 'سنگيت'، 'ناٽڪ'، 'نرتيه'، 'زباني ڪهاڻيون'. انهيءَ طرف ٻارن کي وٺي اچو. اُهي اڃا به پسند ڪن ٿا. ٻار اڃا به سنڌي گيت ٻائڻ شروع ڪن ٿا. سنڌي ناٽڪن ۾ ڀارت وٺن ٿا. جيئن ئي اُتي اچن، تيئن انهن کي سنڌي ڪلچر جي ڄاڻ ڏيو. هڪ دفعو ٻار کي ڪلچر سان محبت پيدا ٿي، ته پاڻيهي ٻولي سکڻ جي ڪوشش ڪندو، ۽ ٻولي سکندو ته پاڻيهي ادب ڏانهن وڪ وڌائيندو.

جوهڙائي: گھڻين ئي سنسٽائن سالن کان وٺي؛ لڳ ڀڳ اڌ صديءَ کان اُهي ڪوششون ته پئي ڪيون آهن! توهين ڇا ٿا سمجهو ته آسین ڪيتري قدر ڪامياب ٿيا آهيون؟

ستيش: ها! مان سمجهان ٿو ته هينئر آسان وٽ هڪ ئي وقت ٻن قسمن جون ڌارا ٽون هلي رهيون آهن! هڪڙي ڌارا آهي ته سنڌي پاشا جو Active Use يا پريپور استعمال ڏيري ڏيري گهٽجندو ڏسڻ ۾ اچي ٿو. ٻئي طرف سنڌي پاشا، سنڌي سنسڪرتيءَ جا ڪي Roots ڄاڻڻ لاءِ چاهه نئين سر پيدا ٿي رهيو آهي. رڳو هندوستان ۾ نه! هندوستان کان ٻاهر ان کان به وڌيڪ! ڇو ته پنهنجن Roots جي تلاش ڪرڻ، سڄي دنيا جي اندر هڪڙي ڌارا وهي رهي آهي، جنهن کي Ethnology Awareness چئڻ ٿا. جاتيءَ جي جاڳرتا.

جڏهن ٻيون جاتيون اُتي پاڻ کي چون ٿيون ته آسین Irish آهيون، آسین Scottish آهيون؛ ته سنڌي پاڻ کي موڳو موڳو ٿو مڪسوس ڪري! ان ڪري هُو چوي ٿو ته ’مان سنڌي آهيان‘. ان طرح سنڌيءَ جي Roots جي، سنڌيءَ جي ڪلچر جي، سنڌيءَ جي گيتن جي ۽ سنگيت جي رُچي ڏاڍي وڌي رهي آهي!

جوهڙائي: جنهن وقت آسان جي ديش جو ورهاڱو ٿيو، ان وقت ڪافي سنسٽائون وجود ۾ آيون، جيڪي ڪافي سرگرم رهيون. ٻوليءَ کي تسليم ڪرائڻ ۽ ٻوليءَ جي وڪاس لاءِ ڪافي جدوجهد ٿي! انهن سنسٽائن جي موجودگيءَ باوجود سنڌالاجيءَ جو جنم ڪهڙي لحاظ کان ٿيو؟

ستيش: ها! اهو تمام اهم سوال آهي! ڇو ته ٻيون جيڪي به سنسٽائون سنڌيءَ جي واڌاري لاءِ ڪم ڪنديون رهيون ۽ اڃا به ڪن ٿيون. انهن جي لاءِ اهو Secondary work هئو، ڇو ته انهن سنسٽائن جو مکيه ڪم اهو نه هئو. آسان هيءُ Sindhology Institute کوليو، جيڪو هڪ اهڙو ادارو ٿيندو، جنهن ۾ سڄو وقت فل ٽائيم ڪم ڪندڙ ئي هوندا ۽ جيڪي پنهنجين پوجنائن کي عملي جامو ٿي پهرائيندا رهندا آهن.

جوهراڻي: اُهي ڪهڙيون يوجنائون آهن؟

ستيش: هاڻي اسان سنڌالاجيءَ جي مقصد کي بلڪل چٽو رکيو آهي ته سنڌي ڪلچر کي سانيڊ^۱. پوءِ اسان پنهنجيون سرگرميون انهن سان جوڙيون، ته Preservation لاءِ ڪهڙيون سرگرميون هلايون ۽ Propagation لاءِ ڇا ڪريون!

Preservation ۾ اسان کي سڀ کان اهم ڳالهه ڏسڻ ۾ آئي ته اسين پنهنجي ادب کي بچائي رکون! ان ڪري اسان تمام وڏي Reference Library کولي آهي. جنهن ۾ نه رڳو ڪتاب آهن، پر ناياب هٿ جا لکيل دستخط به آهن. ان کانسواءِ اسان ان ۾ هڪڙو Audio Cassettes جو به ڪوليو آهي جنهن ۾ لڳ ڀڳ ۳۰۰ ڪئسيٽ آهن. جيڪي بلڪل پراڻن سنڌي راڳن، ماڻي جيوڻي ٻائيءَ کان وٺي اڄ تائين سڀني ڳائيندڙن جون آهن.

ان کانپوءِ ان ۾ هڪڙو Video Cassettes جو به حصو رکيو ويو آهي. جيڪي به سنڌي فلمون نڪتيون آهن، سنڌي ناٽڪن جا پروگرام ٿيا آهن، انهن جا Video Cassettes اسان وٽ آهن. اسان سڀني ساهتيڪارن جا Portrait تيار ڪرائي لڳايا آهن.

جوهراڻي: سنڌالاجي ادارو ته جيڪو سنڌ ۾ برپا ڪيل آهي؛ شايد توهان کي اُتان پريڙا ملي، جو هتي سنڌالاجي اُن ئي راهه تي کولي اٿو؟

ستيش: ٻيو ويچار اهو هئو ته ڇاڪاڻ ته سنڌ جي سنڌالاجي، بنيادي طور هڪڙي سرڪاري ڊپارٽمينٽ آهي. هنن جو تمام گهڻو ڌيان ريسرچ ۽ پبليڪيشن تي آهي. اسان جي سنڌالاجيءَ جون ٻن جدا جدا قسمن جون Activities آهن. هڪ طرف اسين Propagation ڪيون ٿا اسان جو ٻيو ڪم Preservation جو آهي.

اسان جي غير سرڪاري سنسٽا آهي. اسين سنڌي سماج جي مدد سان هلي رهيا آهيون ۽ شايد هيءُ موقعو آهي سنڌي سماج جي شڪر گذاري ظاهر ڪرڻ جو! ڇو ته اسين تمام ننڍڙا ماڻهو آهيون ۽ اسان جا تمام ننڍڙا هٿ آهن. اسين هيترو ڪاريه سنڌي سماج

جي مدد سان ئي ڪري سگهيا آهيون!

جوهراڻي: توهان سنڌ ڪڏهن ڇڏي ۽ ڀارت ۾ پهرين ڪٿي آيا؟

ستيش: مان ۱۹۴۷ع ۾ ڊسمبر جي آس پاس مارواڙ جي پاسي کان هندوستان ۾ آيس. پهرين ٿورا ڏينهن اجمير ۾ رهڻ کانپوءِ ٿورو وقت نصيرآباد، اجمير جي پاسي ۾ هئاسون. مونکي ياد آهي ته تڏهن مهاتما گانڌيءَ جي شهادت ٿي هئي. مان ان وقت بازار ۾ بينو هوس؛ جو خبر آئي هئي ۽ چوڌاري ڄڻ هڪ قسم جو ڪولاهل مچي ويو، جڏهن خبر پئي ته مهاتما گانڌيءَ کي ڪنهن گولي هڻي ماريو آهي!

مان سمجھان ٿو، ان سان هن ڳالهه جو واسطو نه ناهي، پر مون هڪ جملو ان وقت ٻڌو هو! اهو ۱۹۴۷ع هو، جنهن کي گذرڻي اڄ ستونجاه سال ٿيا آهن. پر اهو جملو مان وري به هتي دهرائڻ ٿو چاهيان ته ان وقت جيڪا سيا ٿي هئي، ان سيا ۾ هڪڙي ڳالهائيندڙ چيو هو ته

”اڄ اسان ان ناخلف پٽ جو ڀارت آڏا ڪيو آهي، جنهن پنهنجي پيءُ جي چمڙيءَ مان پنهنجو ٻوٽ ٺهرايو هجي.“

اهو جملو مونکي چڱي ويو. جو اڄ ستونجاه سالن کانپوءِ به اڃا ذهن ۾ تازو آهي. پر ان کانپوءِ گهڻو وقت گانڌيڌام ۾ رهيس. مان ۱۹۵۰ع کان وٺي ۱۹۶۲ع تائين مان گانڌيڌام ۾ هوس. گانڌيڌام اڏڻ جي ڪم سان جڙيل هوس ۽ اُتي جي هاءِ اسڪول ۾ ماستر هوس. سنڌي ۽ هندي پڙهائيندو هوس.

۱۹۶۲ع ۾ مون گانڌيڌام ڇڏيو ۽ پوءِ مان وڌيڪ Higher Study ڪرڻ لاءِ ڀوني روانو ٿيس. اتي ۶۱-۱۹۶۵ع تائين هوس؛ جتي مون لنڊسٽڪس ۾ ’Post Graduate Diploma‘ ورتي. لنڊسٽڪس ۾ مون پي ايڇ. ڊي. ڪئي. ان کان تر ت پوءِ مونکي بنارس هندو يونيورسٽيءَ ۾ هندي ڊپارٽمينٽ ۾ هندي ۽ پاشا وگيان پاڙهن جو موقعو مليو. انهيءَ کان پوءِ مان دهليءَ جي ’Central Hindi Institute‘ ۾ ريڊر ٿي آيس.

اُتي ٿي مونڪي Visiting Professor for Hindi & Indian Culture ڪري جارج ٿائون يونيورسٽي، گيانا ۾ موڪليو ويو. جنهن کي هاڻي Ministry of External Affairs چئون ٿا. موٽي اچي مون وري Central Hindi Institute جائن ڪيو. منهنجو مکيه ڪم هوندو هئو وديشين کي هندي پاڙهڻ. ان ڪري شروعات کان وٺي ئي لينگئيج بين کي ڪيئن پاڙهجي، ان ۾ منهنجي مقرري به منسٽري آف فارين افيئرس جي پاران ڪئي ويندي هئي.

هنديءَ ۾ منهنجي ڪم جا ٻه ڪيتر رهيا آهن. هڪڙو آهي فارينرس کي هندي پاڙهڻ ۽ ٻيو ڊڪشنريون تيار ڪرڻ! مان Lexicography جو به ماهر آهيان؛ جيڪا هنديءَ جي Bi-lingual Dictionary آهي هندي ۽ سنڌي، اها منهنجي ٺاهيل آهي ۽ اها منسٽريءَ طرفان شايع ٿيل آهي. Tri-Lingual Dictionary جيڪا Hindi -Sindhi -English ۾ آهي، ان ۾ به سنڌيءَ جو سيڪشن منهنجو آهي.

هندوستان جي سورهن پاشائن ۾ تيار ڪيل هندوستانی ڊڪشنري، ان ۾ به سنڌيءَ جو حصو منهنجو تيار ڪيل آهي. نه رڳو ايترو، پر مون هڪڙي ڊڪشنري تيار ڪئي آهي، جيڪا آهي 'ڊڪشنرين جي ڊڪشنري'. منهنجو هڪڙو هنديءَ ۾ ڪتاب آهي 'ڪوش و گيان ڪوش'؛ معنيٰ اها ڊڪشنري، جيڪا ڊڪشنريءَ ۾ ڪم ايندڙ سڀني لفظن کي سمجهائي ٿي ۽ جيڪي ڊڪشنريءَ جا ٽيڪنيڪل لفظ هجن، انهن سڀني کي به سمجهائڻ لاءِ آهي. ان ڪري جنهن کي 'لغت نويسي' چئجي ٿو، اهو منهنجو ڪيتر آهي. ٻيو منهنجو ڪيتر آهي پاشا کي پڙهائڻ.

جوهراڻي: 'نئين سنڌ' آڏل لاءِ سڀني سنڌين هڪ سڀنو ڏنو هو. پر مان محسوس ڪريان ٿو ته هن وقت گانڌيڌام صرف ايسڪولن ۽ ڪاليجن جو شهر ٿي پيو آهي! اهو 'نئين سنڌ' آڏل جو خواب ڪٿي رهجي ويو؟

ستيش: 'گانڌيڌام' بلڪل 'نئين سنڌ' آڏل جي هڪڙي رٿا هئي. شروعات ۾ ان جو نالو 'نئين سنڌ' رکڻ جو خيال به ڪيو ويو هئو. پر ان خيال

کان ته ڪنهن ٻئي ملڪ کي ڪنهن قسم جي تلخي نه مڪسوس ٿئي، ان ڪري مهاتما گانڌيءَ کي ڏيان ۾ رکي، ان شهر جو نالو گانڌيڌام رکيو ويو.

جوهڙائي: ڇا گانڌي جيءَ کان 'نئين سنڌ' نالو منظور ڪرايو ويو هئو؟

ستيش: 'نئين سنڌ' ها! پر پوءِ جڏهن گانڌي جيءَ جو ديهانت ٿيو، ته گانڌي جيءَ جون هانيون ڪٿي اچي ڪنڊلا جي ڪاريءَ ۾ پرواه ڪرڻ کانپوءِ اُتي گانڌي سماڌيءَ ۾ به ٿوريون هانيون رکي، اُتي سماڌي ٺاهي ويئي ۽ مان سمجهان ٿو ته هندوستان ۾ ڪل به سماڌيون آهن گانڌيءَ جون، هڪڙي دهليءَ ۾ ۽ ٻي گانڌيڌام ۾!

جوهڙائي: گانڌيڌام آڏل ۾ آسین ڪٿي پوئتي رهياسين؟ ڪهڙيون مجبور يون آسان کي درپيش آيون؟

ستيش: توهان جو سوال تمام واجب آهي. ڇاڪاڻ ته اهو شهر هئو ئي انهن جي لاءِ جيڪي اُڪڙ جي آيا هئا، پر سڀ کان وڏي مشڪلات جيڪا اوڏي مهل اچي پيدا ٿي، اُها هئي روٽي روزيءَ جي! هيءُ هڪڙو وڏو ريگستان هو، جتي گذران جا ساڌن ڪونه هئا!

جوهڙائي: ان ريگستان جي چونڊ ڇو ڪئي ويئي، جتي نانگ بلائون نڪرندا هئا! نانگ پڪڙڻ جا اُن آنا ۽ وچون پڪڙڻ جا چار آنا پئي ڏنا ويا! ڪجهه اهڙو به آواز اُٿيو ته گانڌيڌام بدران جيڪڏهن هندوستان جو ٻيو ڪو حصو وٺجي ها، جتي ڪمائيءَ جا ساڌن هجن ها ته جيڪر صحيح ٿئي ها! ڇاڪاڻ ته جنهن ريگستان ۾ ڪو ڪمائيءَ جو وسيلو ئي ڪونه هئو، اُتي ڪيئن ڪنهن جو پيٽ پلڻو؟

ستيش: نه! اها هڪ بيڪد عقلمندي ۽ دوراندوشيءَ جي رٿا هئي! ڇاڪاڻ ته ايتري وڏي زمين، جيڪا اُن وقت ملي هئي، پنج هزار ايڪڙن کان به وڌيڪ! هندوستان جي ٻئي ڪنهن به هنڌ پوري طرح سان سنڌين کي وسائڻ لاءِ سوال ٿي ڪونه هئو. ڪڇ جي مهاراجا چيو، ته ”هيءُ منهنجي ئي رعيت آهي. انهيءَ ڪري مان ڪيتري به زمين ڏيان، ته اها مان پنهنجي رعيت کي ڏيئي رهيو آهيان.“

ٻيو ڀاڻي ڀرتاپ، جنهن ان رڻا کي عمل ۾ آڻڻ ٿي چاهيو، جو ان جي خاص اهميت اها هئي، ته ڪراچيءَ جو بندرگاهه پاڪستان ۾ هليو ويو. ان ڪري ڪنڊلا پورٽ جي تمام سخت اهميت هئي.

تڪليف ڇا ٿي ٿي، ته ڀاڻيءَ جي رڻا موجب جيترو جلدي ريلوي لائين اچڻ ڪپندي هئي، جيترو جلدي ڪنڊلا پورٽ جي ڊويلپمينٽ ٿيڻ ڪپندي هئي، جيترو جلدي ’فري ٽريڊ زون‘ اُتي شروع ٿيڻ ڪپندو هئو، جيترو جلدي IFCO جو ايشيا جو وڏو ڪارخانو پوڻو هئو، اُهي سڀ ايترو جلدي شروع نه ٿي سگهيا ۽ روزگار جا وسيلا ايترو جلدي ميسر نه ٿي سگهيا. سنڌين لاءِ ترسي ويهي رهڻ ڏکيو هئو، اُنهيءَ ڪري روڻي روزيءَ جي تلاش ۾ ڪيترا ئي سنڌي وري گانڌيڌام ڇڏي ويا ۽ اُها جڳهه غير سنڌين اچي ڀري!

اڄ گانڌيڌام، ريگستان ڪونهي. نه رڳو ريگستان ڪونهي، پر بلڪل عجب جي ڳالهه آهي ته ڀاڻي ڀرتاپ اهو نيم ڪيو هئو ته جيڪو شيئر وٺندو، هر شخص کي هتي پلاٽ ملندو. ان شيئر جي قيمت هئي هزار روپيه. پر پوءِ اهو شيئر ايترو گهٽجي ويو، جو اڍائي سؤ روپين ۾ مليو پئي. اُن شيئر جي قيمت هاڻي اڍائي لک روپيه آهي.

جوهڙائي: اڍائي لک ضرور هوندي! پر اهو شيئر سنڌي وٺن ٿا؟

ستيش: نه! زمين ۽ اُن جي آباديءَ ۾ شڪ نه هئو ته اها زمين سوني ٿيندي. اها ڀاڻيءَ کي خبر هئي. پر ان جي سوني ٿيڻ تائين سنڌي ترسي سگهن، اُهو نه ٿي سگهيو!

جوهڙائي: سنڌي ان ڪري نه ترسي سگهيا، ڇاڪاڻ ته روڻي روزيءَ جو مسئلو وڏو هئو؟

ستيش: اُن ڪري اڄ گانڌيڌام ۾ جيتري سنڌين جي آدم شماري آهي، اوتري غير سنڌين جي آدم شماري آهي. رڳو هڪڙو آڊيٽور جو حصو آهي، جنهن مان لنگهندي گذرندي، ڳالهائيندي ٻولهاڻيندي، لڳندو ته توهين حيدرآباد جي ڪنهن حمي ۾ گهمي

رھيا آھيو. توهين سڀڪا ڳالھ سنڌيءَ ۾ ڪري سگھو ٿا. ڪنھن گاڏيءَ واري سان ڳالھائڻو هجي، چاهي رکشا واري سان ڳالھائڻو هجي.

جوهڙائي: اوهان اُتي هيترو سنڌ جو ماحول ٻڌايو ٿا، اُن جي مشابھت حيدرآباد (سنڌ) سان ڪيو ٿا! اُچ ميڊيا جو دور آهي، پرنٽ ميڊيا هجي يا اليڪٽرانڪ ميڊيا! آديپور ۾ پرنٽ ميڊيا جي ميدان ۾ سنڌين تائين ديش جون خبرون پهچائڻ لاءِ ڪا به سنڌي روزانه اخبار ڇپجي ٿي؟

ستيش: نه! سنڌين تائين پهچڻ لاءِ اُن ڪري ڪونهي، ڇو ته سنڌين جو تعداد ايترو ڪونهي، جيڪو روزاني پيپر کي کڻي سگهي. انهيءَ ڪري جيڪي به سڀ روزانا پيپر آهن: ’ڪڇ مٽر‘، ’ڪڇ اديءَ‘، ’گجرات سماچار‘ ۽ ’سنديش‘، اهي سڀئي گجراتيءَ ۾ آهن. سنڌين جي گهرن ۾ سنڌي پيپر جيڪو پهچندو هئو، اهو به بند ٿي ويو، اهو هئو بمبئي مان نڪرندڙ ’هندوستان‘.

جوهڙائي: اهو ته اسين هڪ قدم پوئتي هٽياسين؟

ستيش: هاڻي توهين انومان لڳايو ته ’هندوستان‘ اخبار، جيڪا سڄي هندوستان ۾ هلندي هئي، بمبئيءَ مان نڪرندي هئي، جنهن جي پاسي ۾ اُلھاس نگر آهي، اُن جو بند ٿيڻ يقيناً هڪ قدم پوئتي آهي!

جوهڙائي: آديپور ۾ جتي سنڌالاجيءَ جهڙو وڏو زوردار ادارو قائم ٿيو آهي، اُتي ته پنهنجي ليکي به هڪ سنڌي اخبار جي ضرورت آهي. اُتي سڀ ودوان رهن ٿا. توهان اُتي ’ملير‘ نگر جوڙيو آهي. ڇا سنڌي اخبار جي ڪمي محسوس نه ٿي ٿئي؟

ستيش: ڏکيائي وري بي اچي ٿي، جيڪا سنڌي جاتيءَ پنهنجو پاڻ سان پاڻ ڪئي. اهو هئو لپيءَ جو مسئلو. اُتي جيڪي به اسڪول ڪليا، انهن ۾ ديوناگري پاڙهي ويئي. هاڻي جيڪا پيڙهي لکي سگهي ٿي، اها ديوناگري نٿي لکي! جيڪا پڙهي سگهي ٿي، اها عربي سنڌي نٿي پڙهي! ان ورهاڱي اُتي جي ماڻهن کي ڄڻ مٿان کان

هيٺ نائين ورهائي تمام وڏو صدمو پهچايو آهي. مان ڪو هن يا هن لپيءَ بابت نٿو چوان، پر هڪ اڳي ئي اسان جي ننڍڙي جاتي؛ ڪن ٿورن هنڌن تي ئي انهن جو ٿورو وڌيڪ تعداد؛ وري اهو به هيئن ورهائجي ويو ته آقي باقي وڌيڪ تڪليف! ان هوندي به اسان جي ادبي مئگزين 'رچنا' نيم سان نڪرندي آهي.

جوهراڻي: هڪ دور هئو، جڏهن اسان جا اديب مالي طور ڪمزور هئا؛ پر هينئر ڪجهه سالن کان ڪافي انعام اڪرام ۽ گهڻيئي فائدا حاصل ڪيا اٿائون! هنن جي مالي حالت ۾ به سڌارو آيو آهي؛ پر ان هوندي به اڄ اهو معياري ادب گهٽ لکجي رهيو آهي! آخر اسين ڪٿي پئتي پئجي وياسين؟

ستيش: اتي ئي ته، جتي تو چيو! ڇاڪاڻ ته سرسوتي ۽ لڪشميءَ جي پاڻ ۾ دوستي ته ٿيندي ناهي!

جوهراڻي: جڏهن پيسا ڪونه هئا ته اديبن سڄو جيون نچاور ڪري ڇڏيو؛ هاڻي پيسن جي بارش آهي ته وري اديبن جو ڌيان ئي ڪونهي! **ستيش:** هاڻ پيسن جو ڌيان آهي! ان ڪري اهو جيڪو ساڌنا جو جنون هوندو هئو، اهو اڄ ناهي! پر جيڪڏهن توهين لسٽ ٺاهڻ شروع ڪندا، ته اڄ ايترا گهڻا لکندڙ آهن، جو رڳو گجرات ۾ ئي هينئر جڏهن شاعرن جي لسٽ ٺاهيائون ته اهي سو کان وڌيڪ آهن!

جوهراڻي: آءُ شاعرن ۽ ليکڪن کي ورهايان نٿو؛ پر معياري ادب رچڻ جي ڳالهه ٿو ڪريان؟

ستيش: ان ڪري نٿو ٿئي نه! ڇو ته هر لکندڙ ايترو لکڻ ٿو شروع ڪري، جو پاڻ پڙهي ئي ڪونه ٿو. پنهنجو ڪتاب به ڪونه ٿو پڙهي سگهي. پنهنجو ڪتاب به بئي ڪنهن کان لکائي، بي لپيءَ ۾ ٿو ڇپائي!

جوهراڻي: گهڻن جي دلين ۾ اهو به هڪ شڪ يا پيرم آهي ته نوجوان ٺهيءَ جي ساهتيڪارن کي همٿايو نٿو وڃي! انهن جي رچنائن تي به گمان ڪيو ٿو وڃي ته شايد هنن نه لکيو هوندو! انهن جي لکڻين کي رد ڪيو ٿو وڃي! ان جي پٺيان ڪهڙي مراد آهي؟

ستيڻ:

اُن جي پٺيان مراد اِها آهي ته رڳو اُن کان پڇڙجي ته مهرباني ڪري ٻڌاءِ ته توکي ٿي سنڌيءَ جا ڪتاب پڙهيا آهن! ڪهڙا به ٿي سنڌيءَ جا ڪتاب! جي چوي ها، ته اُسين اها ڳالهه مڃڻ لاءِ تيار آهيون ته جيڪي به لکيو ويو آهي، سو تو لکيو آهي. جيڪڏهن هن ٿي ڪتاب به نه پڙهيا آهن ۽ ساهتيڪار جي درجي تي اچي پهتو آهي ۽ انعام ٿو گهري ته عجب ٿو لڳي!

جوهڙائي: اُن جو مطلب اِهو آهي ته ڪير به ڪنهن کان به لکائي ته اُن کي به انعام ملندو؟

ستيڻ:

ملي پيو ٿو نه! ڇا ڪيون! اُن بدقسمتيءَ کي اُسين ڪٿي ٿا روڪي سگهون! اُسان مان گهڻن کي انهن ڳالهين جي چڱيءَ طرح سان ڄاڻ آهي. پر هينئر اصلي ڪارڻ اِهو آهي ته جيئن جيئن انعام وڌيا آهن، تيئن تيئن لکندڙ جي نظر ادب جي معيار کي وڌائڻ جي بدران انعام حاصل ڪرڻ جي آهي ۽ عجيب ڳالهه تڏهن لڳندي آهي ته جن کي سٺا ليکڪ به سمجهون ٿا، اُهي رهجي ٿا وڃن يا رڳو سيمينارن ۾ هو ٻڌائڻ ٿا شروع ڪن، ته ڪين هيل تائين هيترن پيسن جا انعام مليا آهن. معنيٰ هاڻي ادب، پيسن ۾ تورجي ٿو! اُهو اديب اُسان وٽ بچيو ئي ڪونهي، جيڪو چوي ته مان نوبل پرائيز کي به نه قبول ڪندس. ساهتيه اڪادميءَ جو انعام به مان نه قبول ڪندس. پر هزار روپئي جو انعام اُلهاڻ نگر ۾ ڪير ڊڪليئر ٿو ڪري سٺي ڪهاڻيءَ لاءِ، ته اُسان جا سڀ ليکڪ، ڪهاڻيون ٿا موڪلين.

جوهڙائي: ان حساب سان توهان جي نظر ۾ اڄ جو اديب وقت جي عدالت جي ڪهڙي ڪهڙي ڳالهه ۾ بيھڻ گهرجي؟

ستيڻ:

بلڪل سڌي سنئين ڳالهه آهي ته سنڌي ادب کي هن وقت سچ پچ ته اڳيان وڌڻ جا تمام گهڻا ساڌن موجود آهن. ڇاڪاڻ ته اُسان جون ڇهه اڪادميون آهن، تن مان هرڪا اڪادمي ڪتابن ڇپائڻ جي گرانٽ ڏيڻ لاءِ تيار ويني آهي. انهن اڪادمين پاران انعام آهن. سينٽرل ساهتيه اڪادمي آهي. انهن جي پاران انعام آهن. بال ساهتيه لاءِ گهڻا انعام آهن. ان ڪري اڄ ڪلهه اهڙو ڪوبه

سنڌي آديب ڪونهي، جنهن کي جَس ۽ ڌن نه ملندو هجي! پر
 اصلي ڳالهه اها آهي ته آسان وٽ Feed Back ڪونهي.

جوهراڻي: هڪ دور هو جڏهن ڪنهن جي مدد سان ڪتاب ڇپيا ويندا هئا،
 ته اهو دانوير وڃي اُهي ڪتاب پنهنجي گئريج ۾ رکندو هو ۽
 اُهي ڪتاب اڏوهيءَ جي کاڌ خوراڪ ٿي ويندا هئا! اڄ اسين
 اُن ماحول کان ٻاهر نڪتا آهيون ڪين اڃا نه؟

ستيش: اڃا نه! توهان ڪنهن به آديب کان پڇندا ته تنهنجي ڪتاب جون
 پنج ڪاپيون ڪنهن پيسا ڏيئي ورتيون آهن، ته يڪدم جواب
 ملندو: نه! باقي رڳو ڪا هڪڙي سنسٽا ڏيڍ سؤ ڪاپيون وٺي ٿي!
 اُنهيءَ مان يا ته ان جو خرچ نڪري اچي ٿو، يا ته عشق جو ڪو
 ملهه ڪونهي! ۽ ڪتاب تي ڏهه ويهه هزار لڳائي لکڻ جو شوق پورو
 ڪن ٿا. آديب چواڻين ٿا. هڪڙي عجيب ڳالهه آهي ته اُمر تا رڳو
 شبد جي آهي. رڳو 'شبد' ئي اُمر آهي! ان ڪري ماڻهوءَ جي اُندر
 ڪٿي نه ڪٿي لڪل جذبو آهي ته مان به اُمر ٿيان! ان ڪري
 توهان ڏسندا ته اهڙا نوان نوان ليکڪ اچي ويا آهن، جن جي
 اصلي اهميت بلڪل ڪانهي!

جوهراڻي: ڇا نون ليکڪن ۾ ڪجهه ڄاڻ يا قابليت آهي يا انهن ۾
 پنهنجي نجی کوکلي فيلسوفي آهي؟

ستيش: نون ليکڪن ۾ ڇڻا ئي آهن؛ جن کي جيڪڏهن اسين پوري طرح
 سان ڏاڍ ڏيون ته پوءِ اسين اهو ڪونه ٿا محسوس ڪيون ته گذريل
 چاليهه پنجاهه سال ڪو اڃا ويا آهن؛ يا جن Senior ليکڪن لکيو
 آهي، انهن جو ڪو اثر نه ٿيو آهي! جيڪي به نوان ليکڪ آيا آهن؛
 اُهي ڪن ورڪشاپن، سيمينارن يا ادبي گڏجاڻين جي پيدائش
 آهن!

جوهراڻي: آسان وٽ ڪلاڪارن جي به زبردست ڪوٽ محسوس ٿي رهي
 آهي! نوان فنڪار ته نظر ئي نٿا اچن! پوري ڀارت ۾ آڱرين تي
 ڳڻڻ جيترا ڪلاڪار آهن! اهڙي صورت ۾ سنڌي رنگ منچ جو
 وڪاس ڪيئن ٿيندو؟ ڇا اُن لحاظ کان سنڌالاجيءَ کي اهڙو

ڪجهه ڪرڻ گهرجي جيئن نوان نوان ڪلاڪار اُسرڻ؟

ستيڻ: اُهو لازمي آهي! مان سمجهان ٿو ته اُسين اِن ڏس ۾ ڪوشش ڪري رهيا آهيون. ڇاڪاڻ ته اُسان جو سنگيت سيڪارڻ جو ڪلاس هلندو آهي ۽ ڊراما ورڪشاپ به هلندو آهي. پر ڪلاڪارن جي ڪوت جو اصلي ڪارڻ ٻيو آهي! ڪنهن وقت هيترا ميلا، هيترا جلسا، هيترا فنڪشن، هيترا سيمينار ٿيندا ٿي ڪونه هئا؛ جتي اُسان کي ايترن ڪلاڪارن جي ضرورت پوي! هڪڙي پڳونتي ٿي سڄي جاتيءَ لاءِ ڪافي سمجهي ويندي هئي؛ پر هينئر ته ايترا ميلا ٿا لڳن؛ ڇيٽي ڇنڊ هڪ اهڙو ڏينهن ٿو اچي، جڏهن هندوستان ۽ سڄي دنيا جي اندر اُهو ڏينهن ملهائڻ لاءِ ايتريون سنسٿائون هونديون آهن، جو توهان جيڪڏهن ٽايڪ ڪلاڪارن کان پڇندا ته هنن کي فرصت ڪانه هوندي آهي ته ڪيڏانهن وڃون. دٻئي، سنگاپور يا هانگ ڪانگ؛ سڀني هنڌان نينڊ آهي!

جوهڙائي: اُن جو مطلب اِهو آهي ته جيتري قدر اُسان جي جاتيءَ اوسر پاتي آهي، اُن جي نسبت ۾ اُسان وٽ ڪلاڪار اوترا ڪونه وڌيا آهن! هندوستان جي اَلڳ اَلڳ حصن؛ جبلپور، ڪٽني، سٽنا، شولاپور وغيره تمام سنڌي بستين ۾ ڇيٽي ڇنڊ جا ميلا ته ملهائڻ شروع ٿي ويا آهن، پر اُن مخصوص ايراضيءَ مان ڪو به ڪلاڪار پيدا ٿي ڪونه سگهيو آهي! گهڻو ڪري صرف اُلهاڻ نگر، بمبئي، احمدآباد ۽ آديپور مان ئي ڪلاڪارن کي آمريڪا ۽ لنڊن گهرايو ٿو وڃي! اُها هڪ وڏي ڪمي آهي! ان کي ڪهڙي نموني سنڀالجي؟

ستيڻ: صڪيح ٻالھ آهي! هاڻ ڇا ٿيڻ شروع ٿيو آهي جو ڪلاڪارن جي نظر به رڳو پيسن ڪمائڻ تي وڃي پئي آهي!

جوهڙائي: اُن جو سبب اِهو به آهي ته پهرين ساهتيڪار ۽ ڪلاڪار صرف اُهي هوندا هئا، جيڪي چوويهه ٿي ڪلاڪ اها سوچ رکندا هئا! اڄ جا ساهتيڪار ۽ ڪلاڪار صبح کان شام تائين نوڪري ڪندا ته پوءِ اُهي رنگ منچ سان ڪهڙو انصاف ڪندا! توهين چئو ٿا

تہ ھينئر پيسن جي ڪمي ڪانهي! توهان وٽ سنڌالاجيءَ ۾
ڪلاڪارن کي سيکارڻ جا ساڌن بہ موجود آھن! ڪجھہ نوس قدم
کڻڻ گھرجن؟

ستيش: ان ڏس ۾ جيڪڏھن اسڪالرشپ ڏيئي ڪلاڪارن کي سڄو وقت
اھو ڪم ڪرڻ لاءِ ھمٿائجي، جھڙي طرح سان ساهتيہ ۽ لت ڪلا
اڪاڊميون آھن!

جؤھراڻي: توهان ڇا سرڪار سان لت ڪلا اڪاڊمي لاءِ بہ لکپڙهه ڪئي آھي
تہ انھن طرفان جيڪي ڪلاڪار ٻاھرين ملڪن ۾ موڪليا ويندا
آھن، انھن ۾ سنڌين کي نمائندگي ڇو ڪين ملي رھي آھي؟

ستيش: ھا! رام! ويچار ۾ ٿورو شايد اھو فرق رھيو آھي تہ جيڪا ٻالھ آسان
سرڪار کان گھڙ ڪرڻ چاھيون ٿا، سچ تہ خود پنھنجي جاتيءَ
دواران بہ آرام سان ڪري سگھڻ جي حالت ۾ آھيون. اڄ جيڪر
آسين چاھيون تہ دنيا ۾ ڪٿي بہ آسان جا ڪلاڪار وڃي سگھن ٿا،
جو ايتري گھڙ آھي! ان ڪري سرڪار کان ان قسم جي مھربانين
گھڙ جي سچ تہ ايڏي ضرورت ناھي! جيتوڻيڪ اھو آسان جو حق
آھي، ڇاڪاڻ تہ آسين هن ملڪ جا حميدار آھيون!

جؤھراڻي: اھا سوچ رکبي تہ پوءِ تہ آسان جي جاتيءَ جي ساهتيڪارن ۽
ڪلاڪارن کي ڪڏھن بہ ’پدم شري‘، ’پدم پووشن‘ وغيره ڪا بہ
اُڀاڏي ڪونہ ڏني ويندي! جيڪو آسان جو بنيادي حق آھي ۽
اھو ملڻ ئي ڪپي! ڇا توهين اھو محسوس نٿا ڪيو؟

ستيش: شايد سڌو سنئون تہ اھڙي ڪاٿي ڪمي نٿي ڏسڻ ۾ اچي! پاڻ
محسوس ڪجي ٿو تہ گھڻو ڪجھہ آسان کي مليو آھي! ڇاڪاڻ تہ
ھڪ اڪيلي سنڌي پاشا، جيڪا وڏ ۾ وڏ چاليهه پنجاھ لک ماڻھن
جي ھندوستان ۾ پاشا آھي، انھيءَ کي ڇھ اڪاڊميون آھن. انھن
مان صرف دھلي اڪاڊميءَ کي ھڪ ڪروڙ جي گرانٽ آھي! ائين
جيڪڏھن توهين سچ پچ پيت ڪندا تہ مشڪل سان ڪا ٻولي
ھوندي، جنھن کي ايترا ساڌن، ايتريون سھوليتون ملنديون
ھونديون!

جوهراڻي: پر آسان جي سڀيتا به ته پراچين آهي! ٻولي ۽ آدب به وسيع آهي! ته پوءِ آسان جي ملڪ يا دنيا جي وڪاس ۾ آسان جي سڀيتا ڪهڙو ڪردار ادا ڪري سگهي ٿي؟

ستيش: اها ڳالهه سچ پچ چاهيان پيو ته توهان جي معرفت ئي ٻڌايان ته سنڌي سنسڪرتيءَ جي بچائڻ جو يا ان کي سنڀالڻ جو ذمعو ۽ فائدو رڳو سنڌي جاتيءَ لاءِ ناهي، هيءُ سڄي دنيا جي لاءِ آهي ڇو ته سنڌي سنسڪرتي ايتري آڳاٽي ۽ ايتري اوچي آهي، جو ان سان سڄي دنيا جي وابستگي آهي. حقيقت ۾ اها سڄي دنيا جي ملڪيت آهي!

It is an asset of the world جيڪڏهن اها ناس ٿئي ٿي ته رڳو سنڌي جاتيءَ کي نقصان نٿو پوي، سڄي انسان ذات کي نقصان ٿو پوي! ڇاڪاڻ ته سنڌي سنسڪرتيءَ وٽ ڪي اهڙيون خوبصورت خصوصيتون آهن، جيڪي دنيا کي بهترين بنائڻ ۾ ڪم اچي سگهن ٿيون!

مثال طور U.N.O. پاران جنرل سيڪريٽري ڪوفي اَنان چيو ته ايڪويهين صديءَ ۾ انسان ذات مٿان وڏي ۾ وڏا جيڪي Challenges آهن، اُهي اهي آهن ته غريبي آهي، بيماري آهي ۽ هِنسا آهي! هِنسا، جنهن ۾ ڌارمڪ ڪثرتا به اچي ويئي! سنڌي جاتي اُنهن ٽنهي پهلوئن ۾ تمام گهڻي مدد ڪري سگهي ٿي، بهتر دنيا بنائڻ جي! آسان وٽ ڌارمڪ ادارتا آهي؛ آسان وٽ پورهئي جي لاءِ قرب، Adventure آهي؛ آسان وٽ Entrepreneurship آهي ۽ Casteless Society بنا ڪنهن جاتيه پيد ڀاوَ جي آهي! مان سمجهان ٿو ته آسان جي جاتيءَ کي هن دنيا کي بهتر بنائڻ ۾ هڪڙو وڏو رول نڀائڻو آهي. اها آسان جي مٿان وڏي جوابداري اچي ٿي ته سنڌي جاتي هن دنيا کي بهتر بنائڻ لاءِ هن سنسڪرتيءَ کي وڌائي ۽ اها پنهنجي نئين پيڙهيءَ تائين پهچائي. جيڪڏهن اسين پنهنجي نئين پيڙهيءَ تائين پنهنجي سنسڪرتيءَ کي نٿا پهچايون ته آسان کي سمجهڻ ڪپي، ته اسين پنهنجي نئين پيڙهيءَ سان ڪنهن نه ڪنهن قسم جو ڌوڪو ڪري

رهيا آهيون. ڇو ته آسِين کين اِن سمپتيءَ کان، پنهنجي اِن
ملڪيت کان، اُن ورثي کان وانجهيون ٿا، جنهن ورثي سبب انهن
جو دنيا ۾ ڪنڌ مٿي ٿي سگهي ٿو!

جوهراڻي: يقيناً! جيڪڏهن آسان اهو اَنمول خزانو پنهنجي ايندڙ
پيڙهيءَ تائين نه پهچايو، ته شايد هو آسان کي ڪڏهن به معاف
نه ڪري سگهندا! مهرباني!

ستيش: مهرباني!